

சொல்

பெயர்ச்சொல்

தொழிற்பெயர்

மாதவி ஆடல்கண்டு கோவலன் மகிழ்ந்தான்.

இத்தொடரில் உள்ள பெயர்ச்சொற்கள், வினைச்சொற்கள், தொழிற்பெயர்களை அறிவோம்.

மாதவி, கோவலன் – இவை பெயர்ச்சொற்கள்

கண்டு, மகிழ்ந்தான் – இவை வினைச்சொற்கள்

ஆடல் – என்பது தொழிற்பெயர்.

அறுவகைப்பெயர்ச்சொற்களுள் தொழிற்பெயரும் ஒன்று என்பதனை முன்வகுப்பிலேயே கற்றிருக்கிறீர்கள். ஆடல் – என்பது ஆடுதல் என்னும் தொழிலைக் குறிப்பதனால், அது தொழிற்பெயர் எனப்பட்டது.

ஆடு + அல் = ஆடல். அல் – என்பது தொழிற்பெயர் விகுதி. இவ்வாறு தொழிற்பெயரைக் குறிக்க வரும் விகுதிகள்: தல், அல், அம், ஐ, கை, வை, கு, பு, உ, தி, சி, வி, உள், காடு, பாடு, அரவு, ஆனை, மை, து, ஆல் என்பன.

வினைப்பகுதியோடு மேற்குறித்த விகுதிகளைச் சேர்த்தால் தொழிற்பெயராகும்.

(எ.கா.) பெறுதல்	= பெறு + தல்	கோடல்	= கோடு + அல்
ஆட்டம்	= ஆடு + அம்	கொலை	= கொல் + ஐ
வாழ்க்கை	= வாழ் + கை	பறவை	= பற + வை
போக்கு	= போ + கு	புளிப்பு	= புளி + பு
வரவு	= வர + உ	மறதி	= மற + தி
உணர்ச்சி	= உணர் + சி	புலவி	= புல + வி
செய்யுள்	= செய் + உள்	சாக்காடு	= சா + காடு
கோட்பாடு	= கோள் + பாடு	தோற்றரவு	= தோற்று + அரவு
கேளாணை	= கேள் + ஆனை	நடவாமை	= நட + ஆ + மை
பாய்த்து	= பாய் + து.	தாழால்	= தாழ் + ஆல்

தொழிற்பெயர் வகைகள்

தொழிற்பெயர் இருவகைப்படும்.

1. முதனிலைத் தொழிற்பெயர்

2. முதனிலை திரிந்த தொழிற்பெயர்

1. முதனிலைத் தொழிற்பெயர்

தொழிற்பெயர் விகுதிகளே இல்லாமல், பகுதி மட்டும் வந்து, தொழிலை உணர்த்துவதற்கு முதனிலைத் தொழிற்பெயர் எனப் பெயர்.

(எ.கா.) கபிலனுக்கு அடி விழுந்தது.

இத்தொடரில் அடி, என்பது விகுதிபெறாமல், பகுதியாய் நின்று தொழிலை உணர்த்துகிறது.

2. முதனிலை திரிந்த தொழிற்பெயர்

தொழிற்பெயரின் முதனிலையாகிய பகுதி திரிந்து வருவது முதனிலை திரிந்த தொழிற்பெயராகும்.

(எ.கா.) அறிவறிந்த மக்கட் பேறு.

அவனுக்கு என்ன கேடு?

இங்குப் 'பெறு', 'கேடு' என்னும் முதனிலைகள் 'பேறு', 'கேடு' எனத் திரிந்து 'பெறுதல்', 'கேடுதல்' என்னும் பொருளை உணர்த்துகின்றன.

வினையாலணையும் பெயர்

முருகன் பரிசு பெற்றான்.

பரிசு பெற்றானைப் பாராட்டினர்.

இவ்விரு தொடரிலும், பெற்றான் என்னும் வினைச்சொல் வந்துள்ளது.

முதல் தொடரிலுள்ள பெற்றான் என்பது, முருகன் என்னும் எழுவாய்க்குப் பயனிலையாக வந்துள்ளது.

இரண்டாவது தொடரில் உள்ள 'பெற்றானை' என்பது முருகனைக் குறிக்கும் பெயராக வந்துள்ளது.

இவ்வாறு வினைமுற்று, வினையைக் குறிக்காமல் வினைசெய்தவரைக் குறிப்பது வினையாலணையும் பெயர் எனப்படும். இது வினைக்குரிய காலம் காட்டும்; பெயர்க்குரிய வேற்றுமை உருபுகளையும் பெற்று வரும்.

பெற்றானை – இறந்தகாலம்

பெறுகின்றானை – நிகழ்காலம்

பெறுவானை – எதிர்காலம்

பெற்றான் + ஐ என, இரண்டாம் வேற்றுமை உருபான ஐ ஏற்று வந்துள்ளமை காண்க.

தொழிற்பெயர்க்கும் வினையாலணையும் பெயர்க்கும் உள்ள வேறுபாடுகள்

தொழிற்பெயர்	வினையாலணையும் பெயர்
தொழிலுக்குப் பெயராய் வரும்.	தொழில் செய்பவருக்குப் பெயராய் வரும்.
படர்க்கை இடத்தில் வரும்.	மூவிடங்களிலும் வரும்.
காலங்காட்டாது.	முக்காலத்தையும் காட்டும்.

பண்புப் பெயர்

பண்பை உணர்த்தும் பெயர் பண்புப் பெயர். அறுவகைப் பெயருள் ஒன்றான பண்புப் பெயர் நிறம், சுவை, அளவு, வடிவம் ஆகியவற்றின் அடிப்படையில் தோன்றும்.

1. செம்மை, வெண்மை, கருமை - நிறப்பண்பு
2. வட்டம், சதுரம், கூம்பு, செவ்வகம் - வடிவப்பண்பு
3. ஒன்று, அரை, கிலோமீட்டர் - அளவுப்பண்பு
4. காரம், புளிப்பு, இனிப்பு - சுவைப்பண்பு

பண்புப் பெயர் விகுதிகள்

மை, ஐ, சி, பு, உ, கு, றி, று, அம், அர், பம், து என்பன பண்புப்பெயர் விகுதிகள்.

(எ.கா.) நன்மை	=	நல் + மை	நன்றி	=	நல் + றி
தொல்லை	=	தொல் + ஐ	நன்று	=	நல் + று
மாட்சி	=	மாண் + சி	நலம்	=	நல் + அம்
மாண்பு	=	மாண் + பு	நன்னர்	=	நல் + அர்
மழவு	=	மழ + உ	திட்பம்	=	திண் + பம்
நன்கு	=	நல் + கு	தீது	=	தீமை + து

பயிற்சி

1. பொருந்தாத சொல்லை வட்டமிடுக.

- அ) பெறு, சுடு, நடு, கெடு, வீடு.
- ஆ) செம்மை, வட்டம், ஒன்று, கருமை, வெண்மை.
- இ) ஆடல், அண்ணன், தேடல், போக்கு, பாய்தல்.

மாதிரி வினாக்கள்

அ) புறவயவினாக்கள்

1. கோடிட்ட இடத்தில் உரிய விடையைத் தேர்ந்தெழுதுக.

1. தொழிற்பெயரின் பகுதி திரிந்து வரும் பெயர் _____.

- அ) விகுதிபெற்ற தொழிற்பெயர்
- இ) முதனிலைதிரிந்ததொழிற்பெயர்
- ஆ) முதனிலைத் தொழிற்பெயர்

2. காட்சி என்னும் தொழிற்பெயர் _____ எனப் பிரியும்.

- அ) கா + சி
- இ) காட் + சி
- ஆ) காண் + சி

3. மாட்சி என்பது _____ ஆகும்.

அ) தொழிற்பெயர்

இ) பண்புப் பெயர்

ஆ) வினையாலணையும்பெயர்

4. 'வந்தான்' என்னும் வினைமுற்று _____ என வினையாலணையும் பெயராய் வரும்.

அ) வருவான்

ஆ) வாரான்

இ) வந்தவன்

2. பொருத்துக.

தொழிற் பெயர்

– நன்றி

முதனிலை திரிந்த தொழிற்பெயர்

– அகழ்வார்

பண்புப் பெயர்

– சூடு

வினையாலணையும் பெயர்

– வருதல்

3. கோடிட்ட இடத்தில் உரிய விடையைத் தேர்ந்தெழுதுக.

1. பகுதி மட்டும் தொழிலைக் குறிப்பது _____ .

அ) முதனிலை திரிந்த தொழிற்பெயர்

இ) முதனிலைத் தொழிற்பெயர்

ஆ) பண்புப் பெயர்

2. வரவு என்னும் தொழிற்பெயரின் விகுதி _____ .

அ) வு

ஆ) உ

இ) எதுவுமில்லை

3. வட்டம் என்பது _____ பெயர் ஆகும்.

அ) அளவுப்பண்பு

ஆ) கவைப்பண்பு

இ) வடிவப்பண்பு

ஆ) சிறுவினாக்கள்

1. தொழிற்பெயர் என்பது யாது? எடுத்துக்காட்டுத் தருக.

2. தொழிற்பெயர் விகுதிகளில் நான்களை எடுத்துக்காட்டுடன் எழுதுக.

3. முதனிலை திரிந்த தொழிற்பெயர் என்றால் என்ன? எடுத்துக்காட்டுத் தருக.

4. தொழிற்பெயருக்கும் வினையாலணையும் பெயருக்கும் உள்ள வேறுபாடுகள் யாவை?